

4 ئايەت

سۈرە ئىخلاص

مەككىدە نازىل بولغان

بۇ سۈرنىڭ چۈشۈش سەۋەبىنىڭ ۋە پەزىلىتىنىڭ بايانى توغرىسىدا

ئىمام ئەھمەد ئۇبەي ئىبنى كەئبىنىڭ مۇنداق دېگەنلىكىنى رىۋايەت قىلىدۇ: مۇشرىكلەر پەيغەمبەرئەلەيھىسسالامغا ئى مۇھەممەد! سەن بىزگە پەرۋەردىگارىڭنى سۈپەتلەپ بەرگىن، دېدى. شۇنىڭ بىلەن اللە تائالا: «ئى مۇھەممەد!» ئېيتتىكى، ئۇ - اللە بىردۇر. ھەممە اللەغا موھتاجدۇر. اللە بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ» دېگەن سۈرنى چۈشۈردى. بۇ ھەدىسنى ئىبنى جەرر ۋە تىرمىزىلارمۇ رىۋايەت قىلدى. لېكىن بۇلار بۇ ھەدىسنى مۇنداق رىۋايەت قىلدى: «ھەممە اللەغا موھتاجدۇر. اللە بالا تاپقانمۇ ئەمەس، تۇغۇلغانمۇ ئەمەس» چۈنكى، تۇغۇلىدىغان ھەرقانداق نەرسە ئۆلىدۇ. ئۆلىدىغان ھەرقانداق نەرسىگە باشقىلار مىراسخۇرلۇق قىلىدۇ. ئەمما اللە تەئالا ئۆلمەيدۇ ۋە باشقىلا ئۇنىڭغا مىراسخۇر قىلىنمايدۇ. «ھېچ كىشى ئۇنىڭغا تەڭداش بولالمايدۇ» يەنى اللە تەئالانىڭ تەڭدىشى يوقتۇر. ھېچ نەرسە اللە تائالاغا ئوخشاش ئەمەستۇر.

سۈرە ئىخلاصنىڭ پەزىلىتى ھەققىدە كەلگەن ھەدىسلەرنىڭ بايانى توغرىسىدا

ئىمام بۇخارى ئابدۇراھماننىڭ قىزى ئۇرۋەدىن ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ: پەيغەمبەرئەلەيھىسسالام بىر كىشىنى بىر قوشۇنغا باش قىلىپ ئەۋەتكەن بولۇپ، ئۇ كىشى ھەمراھلىرىغا ئوقۇپ بەرگەن ھەر نامازدا سۈرە ئىخلاصنى ئوقۇپ ئاندىن نامازنى تۈگىتىدىكەن. ئۇلار قايتىپ كەلگەندە، بۇ كىشىنى پەيغەمبەرئەلەيھىسسالامغا خەۋەر قىلدى. پەيغەمبەرئەلەيھىسسالام ئۇلارغا: «ئۇنىڭدىن سوراپ بېقىڭلار. ئۇ نېمە ئۈچۈن شۇنداق قىلىپتۇ؟» دېدى. ئۇلار ئۇ كىشىدىن (ئۇنىڭ نېمە ئۈچۈن شۇنداق قىلغانلىقىنى) سورىغان ئىدى. ئۇ كىشى: سۈرە ئىخلاص بولسا، اللە تائالانى سۈپەتلەپ كەلگەن سۈرىدۇر. شۇڭا مەن ئۇنى ئوقۇشنى ياخشى كۆرىمەن، دېدى. پەيغەمبەرئەلەيھىسسالام: «ئۇنىڭغا دەپ قويۇڭلار. اللە تائالا ھەقىقەتەن ئۇنى ياخشى كۆرىدۇ» دېدى. بۇ ھەدىسنى ئىمام مۇسلىم ۋە نەسەئىمۇ رىۋايەت قىلدى.

ئىمام بۇخارى ئەنەس رەزىيەللاھۇ ئەنھۇنىڭ مۇنداق دېگەنلىكىنى رىۋايەت قىلىدۇ: قۇبا مەسجىتىدە كىشىلەرگە ئىمام بولۇپ بېرىدىغان ئەنساڧلىق بىر ئادەم بار ئىدى. ئۇ نامازنىڭ ھەر بىر رەكئىتىدە سۈرە ئىخلاصقا يەنە بىر سۈرە قوشۇپ ئوقۇيتتى. كىشىلەر ئۇنىڭغا: سەن سۈرە ئىخلاصنى ئوقۇيسەن، يەنە تېخى ئۇ يېتەرلىك ئەمەستەك ئۇنىڭغا قوشۇپ يەنە بىر سۈرە ئوقۇيسەن، سەن سۈرە ئىخلاصنىلا ئوقۇ ياكى بۇنى ئوقۇماي باشقا سۈرە ئوقۇ، دېدى. ئۇ كىشى: مەن سۈرە ئىخلاصنى ئوقۇشنى تاشلاپ قويايلىمەن. ئەگەر سىلەر مېنىڭ مۇشۇنداق ئىمام بولۇپ بېرىشىمنى خالىساڭلار، مەن ئىمام بولۇپ بېرىمەن، ئەگەر خالىمىساڭلار، مەن سىلەرگە ئىمام بولۇپ بەرمەيمەن، دېدى. ئۇلار ئۇ كىشىنى ئۆزلىرىنىڭ ئىچىدىكى ئەڭ

ياخشى كىشى دەپ قارايتتى. شۇنچا ئۆزلىرىگە ئۇنىڭدىن باشقا بىرسىنىڭ ئىمام بولۇپ بېرىشىنى خالىمايتتى. كېيىن پەيغەمبەرئەلەيھىسسالام ھىجرەت قىلىپ ئۇلارنىڭ قېشىغا كەلگەندە، ئۇلار بۇ ئىشنى پەيغەمبەرئەلەيھىسسالامغا دېدى. پەيغەمبەرئەلەيھىسسالام: «ئى كىشى! سەن نېمىشقا ھەمراھلىرىڭ سەندىن تەلەپ قىلغان ئىشنى قىلمىدىڭ؟ سېنىڭ ھەر بىر رەكئەتتە سۈرە ئىخلاسنى ئوقۇشۇڭنىڭ سەۋەبى نېمە؟» دېدى. ئۇ كىشى: مەن بۇ سۈرىنى (ئوقۇشنى) ياخشى كۆرىمەن، دېدى. پەيغەمبەرئەلەيھىسسالام: «سېنىڭ بۇ سۈرىنى (ئوقۇشنى) ياخشى كۆرگەنلىكىڭ سېنى جەننەتكە كىرگۈزىدۇ» دېدى.

سۈرە ئىخلاسنىڭ قۇرئاننىڭ ئۈچتىن بىرىگە باراۋەر بولىدىغانلىقى ھەققىدە كەلگەن

ھەدىسلەرنىڭ بايانى توغرىسىدا

ئىمام بۇخارى ئەبۇسەئىدنىڭ مۇنداق دېگەنلىكىنى رىۋايەت قىلىدۇ: بىر كىشى يەنە بىر كىشىنىڭ سۈرە ئىخلاسنى قايتا قايتا ئوقۇغانلىقىنى ئاڭلىدى. بۇنى ئاڭلىغان ئۇ كىشى بۇ سۈرىنى ئاددىي كۆرگەندەك قىلىپ سەھەردىلا پەيغەمبەرئەلەيھىسسالامنىڭ قېشىغا كىلىپ، بۇ ئىشنى ئۇنىڭغا دەپ بەردى. پەيغەمبەرئەلەيھىسسالام: «جېنىم قولىدا بولغان زات اللەنىڭ نامى بىلەن قەسەم قىلىمەنكى، شەك - شۈبھىسىزكى، سۈرە ئىخلاس قۇرئاننىڭ ئۈچتىن بىرىگە باراۋەر بولىدۇ» دېدى. بۇ ھەدىسنى ئەبۇداۋۇد ۋە نەسەئى قاتارلىقلارمۇ رىۋايەت قىلدى.

ئىمام بۇخارى ئەبۇسەئىد رەزىيەللاھۇ ئەنھۇنىڭ مۇنداق دېگەنلىكىنى رىۋايەت قىلىدۇ، پەيغەمبەرئەلەيھىسسالام ساھابىلىرىگە: «سەلەردىن بىرىڭلار بىر كىچىدە قۇرئاننىڭ ئۈچتىن بىرىنى ئوقۇشتىن ئاجىز كېلەمدۇ؟» دېدى. بۇ ئىش ساھابىلارغا ئېغىر كىلىپ ئۇلار: ئى اللەنىڭ پەيغەمبىرى! بىزدىن كىممۇ بۇنىڭغا قادىر بولالسىن؟ دېدى. پەيغەمبەرئەلەيھىسسالام: «ئۇ اللە بىردۇر. ھەممە اللەغا موھتاجدۇر دېگەن سۈرە (يەنى سۈرە ئىخلاس) قۇرئاننىڭ ئۈچتىن بىرىگە تەڭدۇر» دېدى.

سۈرە ئىخلاسنى ئوقۇشنىڭ جەننەتكە كىرىشىنى ۋاجىپ قىلىدىغانلىقى ھەققىدە كەلگەن

ھەدىسلەرنىڭ بايانى توغرىسىدا

ئىمام مالىك ئىبنى ئەنەس ئۇبەيدە ئىبنى ھۈنەينىدىن ئەبۇھۈرەيرىنىڭ مۇنداق دېگەنلىكىنى رىۋايەت قىلىدۇ: مەن پەيغەمبەرئەلەيھىسسالام بىلەن بىللە كېلىۋاتقان ئىدىم. پەيغەمبەرئەلەيھىسسالام بىر ئادەمنىڭ سۈرە ئىخلاسنى ئوقۇۋاتقانلىقىنى ئاڭلاپ: «ۋاجىپ بولدى» دېدى. مەن: نېمە ۋاجىپ بولدى؟ دېدىم. پەيغەمبەرئەلەيھىسسالام: «جەننەت ۋاجىپ بولدى» دېدى. بۇ ھەدىسنى تىرمىزى ۋە نەسەئى قاتارلىقلارمۇ رىۋايەت قىلدى.

بۇ ھەقتە يەنە پەيغەمبەرئەلەيھىسسالامنىڭ: «سېنىڭ بۇ سۈرىنى (ئوقۇشنى) ياخشى كۆرگەنلىكىڭ سېنى جەننەتكە كىرگۈزىدۇ» دېگەن ھەدىسى يۇقىرىدا بايان قىلىپ ئۆتۈلدى.

سۈرە ئىخلاسنى قايتا - قايتا ئوقۇش توغرىسىدا كەلگەن ھەدىسلەرنىڭ بايانى توغرىسىدا

ئىمام ئەھمەد مۇئاز ئىبنى ئابدۇللاھ ئىبنى خەبىبتىن ئۇنىڭ دادىسىنىڭ مۇنداق دېگەنلىكىنى رىۋايەت قىلىدۇ: (بىر كۈنى) ئازراق يامغۇر ياغدى ۋە ھاۋا قاراڭغۇلاشتى. بىز پەيغەمبەرئەلەيھىسسالامنىڭ چىقىپ بىزگە ناماز ئوقۇپ بېرىشىنى ساقلاپ تۇرۇۋاتقان ئىدۇق. بىر ئازدىن

كېيىن پەيغەمبەرئەلەيھىسسالام چىقىپ قولۇمنى تۇتۇپ: «ئېيتقىنكى» دېدى. مەن شۇك تۇردۇم. پەيغەمبەرئەلەيھىسسالام: «ئېيتقىنكى» دېدى. مەن: نېمىنى ئېيتىمەن؟ دېدىم. پەيغەمبەرئەلەيھىسسالام: «سەن ئىخلاسنى، فەلەق ۋە ناس سۈرىلىرىنى ئەتكەن. ئاخشامدا ئۈچ قېتىمدىن ئوقۇساڭ، بۇلار ساڭا ھەر كۈنى ئىككى قېتىم يېتەرلىك بولىدۇ» دېدى. بۇ ھەدىسنى ئەبۇداۋۇد، تىرمىزى ۋە نەسەئى قاتارلىقلارمۇ رىۋايەت قىلدى. ئەمما نەسەئى بۇ ھەدىسنى مۇنداق شەكىلدە رىۋايەت قىلدى: «بۇلار ساڭا ھەممە نەرسە ئۈچۈن يېتەرلىك بولىدۇ».

اللہ تائالانىڭ ئىسىملىرىنى ئۆز ئىچىگە ئالغان سۈرە بىلەن دۇئا قىلىش توغرىسىدا كەلگەن

ھەدىسنىڭ بايانى

نەسەئى ئابدۇللاھ ئىبنى بۇرەيدەدىن ئۇنىڭ دادىسىنىڭ مۇنداق دېگەنلىكىنى رىۋايەت قىلىدۇ: ئۇ (يەنى دادىسى) پەيغەمبەرئەلەيھىسسالام بىلەن بىللە مەسجىتكە كىردى. (مەسچىتتە) بىر ئادەم ناماز ئوقۇپ دۇئا قىلىپ دۇئاسىدا: ئى اللہ! سەن اللہ دۇرسەن. ھەممە اللەغا مۇھتاجدۇر. اللە بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەخداش بولالمايدىغان سۈپەتلىك اللہ دۇرسەن. مېنىڭ سېنىڭدىن باشقا ھېچ بىر ئىلاھنىڭ يوقلۇقىغا گۇۋاھلىق ئېيتقانلىقىم ئۈچۈن مەن سەندىن تىلەكلىرىمنى سورايمەن، دەۋاتقان ئىكەن. پەيغەمبەرئەلەيھىسسالام: «جېنىم قولىدا بولغان زات اللہ تائالانىڭ نامى بىلەن قەسەم قىلىمەنكى، ھەقىقەتەن ئۇ ئادەم، اللہ تائالا شۇ ئىسىم بىلەن بىر نەرسە سورالسا، بېرىدىغان ۋە دۇئا قىلىنسا ئىجابەت قىلىدىغان ئۇنىڭ كاتتا ئىسمى بىلەن اللہ تائالادىن تىلىكىنى تىلىدى» دېدى. بۇ ھەدىسنى ئەبۇداۋۇد، تىرمىزى ۋە ئىبنى ماجە قاتارلىقلارمۇ رىۋايەت قىلدى.

شېپالىق ئۈچۈن يۈرۈلىدىغان سۈرىلەرنىڭ بايانى

ئىمام بۇخارى ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ: پەيغەمبەرئەلەيھىسسالام ھەر كېچىسى يېتىپ بولۇپ ئىككى ئالقىنىنى جۈپلەپ، ئۇنى پۈۋلۈۋەتكەندىن كېيىن ئىككى ئالقىنىغا ئىخلاص، فەلەق ۋە ناس سۈرىلىرىنى ئوقۇپ بېشى، يۈزى ۋە بەدىنىنىڭ ئالدى تەرىپىدىن باشلاپ قولى يەتكەن يەرگىچە سىلايتتى. پەيغەمبەرئەلەيھىسسالام بۇ ئىشنى ئۈچ قېتىم قىلاتتى. بۇ ھەدىسنى ئەبۇداۋۇد، تىرمىزى، نەسەئى ۋە ئىبنى ماجە قاتارلىقلارمۇ رىۋايەت قىلدى.

بِسْمِ اللّٰهِ الرَّحْمٰنِ الرَّحِیْمِ

قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ وَلَمْ يُولَدْ ۝ وَلَمْ يَكُن لَّهُ كُفُوًا أَحَدٌ ۝

ناھايىتى شەپقەتلىك ۋە مېھرىبان اللہ نىڭ ئىسمى بىلەن باشلايمەن
(ئى مۇھەممەد!) ئېيتقىنكى، ئۇ - اللە بىردۇر⁽¹⁾. ھەممە اللەغا مۇھتاجدۇر⁽²⁾. اللە بالا تاپقانمۇ ئەمەس، تۇغۇلغانمۇ ئەمەس⁽³⁾. ھېچ كىشى ئۇنىڭغا تەخداش بولالمايدۇ⁽⁴⁾.
بۇ سۈرىنىڭ چۈشۈش سەۋەبى يۇقىرىدا بايان قىلىندى.

ئىكرىمە يەھۇدىيلار: بىز اللہ تائالانىڭ ئوغلى ئۈزەيرىگە ئىبادەت قىلىمىز، دېدى. خرىستىئانلار: بىز اللہ تائالانىڭ ئوغلى ئىساغا ئىبادەت قىلىمىز، دېدى. ئوتتۇرىچەلەر: بىز قوباش بىلەن ئايغا ئىبادەت

قىلىمىز، دېدى. مۇشۇرىكلار: بىز بۇتلارغا ئىبادەت قىلىمىز، دېدى. شۇنىڭ بىلەن ئاللا تائالا پەيغەمبەرگە بۇ سۈرىنى چۈشۈردى، دېدى.

﴿ئى مۇھەممەد! ئېيتقىنكى، ئۇ - اللە بىردۇر﴾ يەنى ئۇ تەڭدىشى، ۋەزىرى، ئوخشىشى ۋە تەڭتۇشى يوق بولغان بىر اللە دۇر. ئايەتتىكى: ﴿ (يەنى بىردۇر)﴾ دېگەن سۆز پەقەت اللە تائالا ئۈچۈنلا قوللىنىلدى. بۇ سۆز اللە تائالادىن باشقا بىرسىگە قوللىنىلمايدۇ. چۈنكى، اللە تائالا ئۆزىنىڭ بارلىق سۈپەت ۋە ئىشلىرىدا كامالەتكە يەتكەن زاتتۇر.

﴿ھەممە اللەغا مۇھتاجدۇر﴾ بۇ ئايەتنىڭ مەنىسى ھەققىدە ئىكرىمە ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئۇ، بارلىق كىشىلەر ئۆزلىرىنىڭ ھاجەتلىرىدە ۋە تىلەكلىرىدە مۇھتاج بولىدىغان زاتتۇر. بۇ ئايەتنىڭ مەنىسى ھەققىدە ئەلى ئىبنى ئەبۇتەلھە ئىبنى ئابباسنىڭ مۇنداق دېگەنلىكىنى رىۋايەت قىلىدۇ: اللە تائالا بولسا ئۆزىنىڭ ئۇلۇغلىقىدا، ھۆرمەتلىكىدە، كاتتىلىقىدا، (گۇناھكارلارنى جازالاشقا) ئالدىرىماسلىقىدا، ئىلىمىدە ۋە ھېكمىتىدە كامالەتكە يەتكەن ئۇلۇغ، ھۆرمەتلىك، كاتتا، ئالدىرىمايدىغان، ھەممە نەرسىنى بىلىدىغان ۋە ھېكمەت بىلەن ئىش قىلىدىغان زاتتۇر.

ھۆرمەت ۋە ئۇلۇغلىقنىڭ ھەممە تۈرلىرىدە كامالەتكە يەتكەن زات بولسا، ھەممە كەمچىلىكتىن پاك بولغان اللە دۇر. مانا بۇلار ئۇنىڭدىن باشقا بىرسىگە لايىق بولمايدىغان سۈپەتلەردۇر. ھېچ نەرسە ئۇنىڭغا تەڭداش ئەمەستۇر. ھېچ نەرسە اللەغا ئوخشاش ئەمەستۇر. بىر بولغان قۇدرەتلىك اللە ھەممە كەمچىلىكتىن پاك تۇر.

ئەمەشى شەققىتىن ئەبۇئائىلنىڭ اللە تائالانىڭ: ﴿ھەممە اللەغا مۇھتاجدۇر﴾ دېگەن ئايىتىنىڭ مەنىسى ھەققىدە: اللە تائالا ئۇلۇغلىقتا كامالەتكە يەتكەن زاتتۇر، دېگەنلىكىنى رىۋايەت قىلدى.

اللە تائالانىڭ بالىسى، ئاتا - ئانىسى، ئايالى ۋە تەڭدىشى بولۇشتىن پاك ئىكەنلىكى توغرىسىدا

﴿اللە بالا تاپقانمۇ ئەمەس، تۇغۇلغانمۇ ئەمەس. ھېچ كىشى ئۇنىڭغا تەڭداش بولالمايدۇ﴾ يەنى اللە تائالانىڭ بالىسى، ئاتا - ئانىسى ۋە ئايالى يوقتۇر. مۇجاھىد اللە تائالانىڭ: ﴿ھېچ كىشى ئۇنىڭغا تەڭداش بولالمايدۇ﴾ دېگەن ئايىتىنىڭ مەنىسى ئۇنىڭ ئايالى يوق دېگەنلىك بولسۇن، دېدى. اللە تائالا بۇ ھەقتە مۇنداق دېدى: ﴿اللە ئاسمانلارنى ۋە يەرنى ئۆرنەكسىز ياراتقۇچىدۇر، اللە نىڭ خوتۇنى يوق تۇرسا، قانداقمۇ بالىسى بولسۇن؟ ھەممە نەرسىنى اللە ياراتقان، ھەممە نەرسىنى اللە ئوبدان بىلگۈچىدۇر﴾⁽¹⁾ يەنى اللە تائالا ھەممە نەرسىنىڭ ئىككىسى ۋە ئۇلارنىڭ ياراتقۇچىسى تۇرسا، قانداقمۇ ئۇنىڭ مەخلۇقاتلىرى ئىچىدىن تەڭتۇشى ياكى يېقىنى بولسۇن! اللە تائالا مۇنداق بولۇشتىن پاك تۇر.

بۇ ھەقتە اللە تائالا مۇنداق دېدى: ﴿ئۇلار: «اللەنىڭ بالىسى بار» دېيىشتى. سىلەر شەك - شۈبھىسىز قەبىھ بىر سۆزنى قىلىڭلار. بۇ سۆزنىڭ (يامانلىقىدىن) ئاسمانلار پارچىلىنىپ كەتكىلى، يەر يېرىلىپ كەتكىلى، تاغلار گۇمران بولۇپ كەتكىلى تاس قالدى. بۇ شۇنىڭ ئۈچۈنكى، ئۇلار اللەنىڭ بالىسى بار دەپ دەۋا قىلدى. بالىسى بولۇش اللەغا لايىق ئەمەستۇر. ئاسمانلاردا ۋە زېمىندا اللەغا بەندە بولۇپ بويسۇنمايدىغان ھېچ مەخلۇق يوقتۇر. شەك - شۈبھىسىزكى، اللە ئۇلارنى تۇلۇق ئىگەللىدى ۋە سانىنى مۇكەممەل بىلدى. قىيامەت كۈنى ئۇلارنىڭ ھەممىسى اللەنىڭ دەرگاھىغا تەنھا كېلىدۇ﴾⁽²⁾ ﴿ئۇلار (يەنى

(1) سۈرە ئەنئام 101 - ئايەت.

(2) سۈرە مەرىيەم 88 - 95 - ئايەتلەر.

مۇشربىكلار): «اللەنىڭ (پەرىشتىلەردىن) بالىسى بار» دېيىشتى، ئۇنداق ئەمەس. اللە (بۇنىڭدىن) پاكىتۇر، (پەرىشتىلەر اللەنىڭ) ھۆرمەتلىك بەندىلىرىدۇر. ئۇلار اللەغا ئالدى بىلەن سۆز قىلىشقا پېتىنالمىدۇ، ئۇلار اللەنىڭ ئەمرى بويىچە ئىش قىلىدۇ»⁽¹⁾ «ئۇلار: «اللە بىلەن جىنلارنىڭ ئارىسىدا قۇدا - باجلىق بار» دەپ جۈپلۈدى. جىنلار شەك - شۈبھىسىز بىلىدۇكى، ئۇلار (يەنى شۇ سۆزنى قىلغۇچىلار) (دوزاخقا) چوقۇم ھازىر قىلىنىپ (شۇ يەردە ئازاب چېكىدۇ). اللە ئۇلارنىڭ (اللەنىڭ بالىسى بار دەپ) سۈپەتلىگەنلىرىدىن پاكىتۇر»⁽²⁾.

ئىمام بۇخارى مۇنداق ھەدىس رىۋايەت قىلدى: «ئاڭلىغان ئەزىيەتكە اللە تائالادىن بەك سەۋر قىلىدىغان بىر كىشى يوقتۇر. اللە تائالا ئىنسانلارغا رىزق ۋە سالامەتلىك ئاتا قىلىدۇ، ئۇلار اللە تائالانىڭ بالىسى بار دەيدۇ».

ئىمام بۇخارى ئەبۇھۈرەيرەدىن ھەدىسى قۇددىسىدا پەيغەمبەرئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «اللە تائالا مۇنداق دېدى: ئىنسان مېنى ئىنكار قىلدى. بۇنداق قىلىش ئۇنىڭغا لايىق ئەمەس ئىدى. ئۇ مېنى تىللىدى. بۇنداق قىلىش ئۇنىڭغا لايىق ئەمەس ئىدى. ئۇنىڭ: اللە تائالا مېنى دەسلەپتە قانداق ياراتقان بولسا، مېنى شۇ ھالىتىدە ئەسلىگە ھەرگىز قايتۇرالمىدۇ، دېگەن سۆزى ئۇنىڭ مېنى ئىنكار قىلغانلىقىدۇر. ماڭا ئۇنى دەسلەپتە يارىتىش ئۇنى شۇ ھالىتىگە قايتۇرۇشتىن ئاسان ئەمەستۇر. ئۇنىڭ: اللە تائالانىڭ بالىسى بار، دېگەنلىكى بولسا، ئۇنىڭ مېنى تىللىغانلىقىدۇر. مەن بولسام بىر اللە دۈرمەن. ھەممىسى ماڭا موھتاجدۇر. مەن بالا تاپمىدىم ۋە (باشقا بىرسىدىن) تۇغۇلمىدىم. ھېچ كىشى ماڭا تەڭداش بولالمىدۇ».

اللە تائالاغا شۈكۈرلەر بولسۇن. شۇنىڭ بىلەن سۈرە ئىخلاصنىڭ تەپسىرى تۈگىدى.

(1) سۈرە ئەنبىيا 26 — 27 - ئايەتلەر.

(2) سۈرە سەفەت 158 — 159 - ئايەتلەر.

